

کتاب نما

ساتویں صدی کی مدینہ اکنامکس، محمد منیر احمد۔ ناشر: ایوان علم و فن۔ ملنے کا پتا: اسلامک پبلی کیشنز، منصورہ، لاہور۔ فون: ۰۱۱-۵۲۵۲۵۳۰۳-۳۲۲ صفحہ: ۴۰۰، قیمت: ۸۰۰ روپے۔

انسانیت کے تین بڑے مسائل میں روحانیت، اخلاقیات اور معاشیات سرفہرست ہیں۔ یہ چیلنج ہزاروں برسوں سے انسان کے لیے بڑے نازک اور سلگتے سوال لے کر سامنے آتا ہے، جن کا جواب دینے کے لیے فلسفیوں، دانش مندوں اور ماہرین اجتماعیات نے سرتوڑ کوششیں کیں، مگر ناکام رہے۔ وہ ایک سوال کا جواب دینے کے قریب آئے تو دوسرا سوال پھن پھیلائے ڈسنے کو لپکا۔ یہ اسلام ہی ہے اور پیغمبر آخر الزماں صلی اللہ علیہ وسلم کی پیغمبرانہ رہنمائی کہ جنھوں نے بہ یک وقت روح، اخلاق اور معاش کو درپیش مسائل کا ایک چھت کے نیچے اس خوب صورت اور متوازن انداز سے حل فرمایا کہ معاشرہ خدا ترسی، سکون اور عدل اجتماعی کی تصویر بن گیا۔ اسٹیٹ بینک آف پاکستان کے سابق محقق اور ممتاز ماہر معاشیات محمد منیر احمد کی یہ کتاب درحقیقت اسی کا نامہ نبوی کی تشریح پر مبنی تاریخی، علمی اور عملی دستاویز ہے، جو پندرہ ابواب پر مشتمل ہے۔

کتاب کا مطالعہ فرد کو گذشتہ ۱۵ سو برسوں کے دوران انسان کی معاشی زیوں حالی اور مدنی دست گیری سے متعارف کراتا ہے۔ ایسی خوب صورت علمی کتاب کا استقبال اہل علم پر واجب ہے۔ (سدمخ)

امیر مینائی کی نعت، ایک مطالعاتی تناظر، مرتب: صبیح رحمانی، اکیڈمی بازیافت، کتاب مارکیٹ، آفس ۱۷، سٹریٹ ۳، اردو بازار، کراچی۔ فون: ۵۱۳۲۸۱۳۲۸-۳۲۱-۰۲۱۔ صفحہ: ۲۰۰، قیمت: ۶۰۰ روپے۔

صبیح رحمانی نے زیر نظر کتاب میں معروف شاعر امیر مینائی کی نعتیہ شاعری پر مختلف اہل قلم اور نامور نقادوں کے مضامین جمع کیے ہیں۔ امیر مینائی نے محبت رسول کا اظہار طرح طرح سے کیا ہے۔ امیر مینائی کی نعت پر مضامین کے ساتھ، ان کے قصائد اور غزلوں میں نعتیہ رنگ اور ان کی نعتیہ تضمینات پر نقد و تبصرہ بھی شامل ہے۔ مرتب نے اپنے پیش لفظ میں امیر مینائی کی نعت پر اہم نکات پیش کیے ہیں۔ (رفیع الدین ہاشمی)